

*మాలదాసరి

సోమశర్మది రాకాసి పట్టు. అతఁ డాపట్టుతో పదునాలుగు విద్యలను సాధించెను. అతఁడు 'యతి యనిన ప్రతి' 'ఎడై మనిన తెడైము' అని అనును. అతఁ డిప్పుడు తార్కికులకు వాకట్టు. శాబ్దికులకు కనికట్టు. అతఁ డేశ్రౌతిని ప్రాయశ్చిత్తము చేయింపక విడిచిపెట్టలేదు. అవధానుల కతఁడు గండమాల. స్మార్తజ్ఞులకు పెద్దపులి.

అతఁడు పలువుర ధక్కలను పగులఁగొట్టించెను. వాదములలో పందెము పయిచి పలువుర తలలు గొఱిగించెను. కొందఱచెంపలు చెప్పులతో వేయించెను.

అతనికి వేదాంత మనిన మంట. కయ్యాల కామయ్య కావున నతఁ డావాదముల లోనికిఁ గూడ దుమికి పెద్దలతో ఓడియు నేనే గెలిచితి నని చిల్లర రాజులకడ లేత సొరకాయలు కోయుచుండెడివాఁడు.

సోమశర్మకు ధనమే సగుణబ్రహ్మము. భోగమే నిర్గుణ బ్రహ్మము. యాచనమే భజనము. చాటుపద్యపఠనమే సహస్ర నామపూజ.

ఒక సదస్యమున అగ్రతాంబూలము గుఱించి మీమాంస కలిగెను. ఏండ్లకు చిన్నయయినను కర్మలలో పెద్దయగు నొక బ్రాహ్మణునకు అది లభించెను.

తాంబూలముతో పని లేకయే సోమశర్మయధర మెట్టుబాఱెను. మోము చెమరించెను. గొంతుక దెక్కుపట్టెను. అతఁడు లేచి -

'అగ్రతాంబూల మిచ్చితి రథమునకును'

అని రెండు పాదములు మట్టి తిట్టి లేచిపోయెను. ఆ నాఁటినుండి సోమశర్మ కగ్రతాంబూలమునెడ నాగ్రహము కలిగెను. దానికి యజ్ఞము చేయ సంకల్పించుకొనెను. యాగభిక్షకు బయలుదేఱెను.

అప్పుడు కురుంగుడిలో బ్రహ్మోత్సవము. 'అచట పారాయణము చేసి గడన సేయవచ్చును. వాదభిక్షయు, యాగభిక్షయు వేఁడి మూట కట్టవచ్చును' అని యెంచి సోమశర్మ కురుంగుడికి మూటకట్టెను.

*ఈ కథను కృష్ణరాయలు ఆముక్తమాల్యదను కానుక యిచ్చిరి. దానికి ఇది కొంచెము మార్పుతో అనుకరణము.

కురుంగుడికి దవ్వుగా నొకమాలపల్లి. అందుచెప్ప రానివాఁ డొకఁడు కలడు. చెప్పులు కుట్టుటలో నతఁ డందె వేసెను. మోటబాసనకు వానిదే వరపడి. కోటేరు వేయుటకు వాఁడు పెట్టినదిపేరు. పశువుల కతఁడు బలరాముఁడు.

బ్రాహ్మణుని గనినంతనే కానఁబడనంత దవ్వుగా నతఁడు పరుగెత్తును. దేవళపు శిఖరము కానిపించినంతనే పొరలుదండములు పెట్టును. అతఁడు మసిపాఁత ముడిచిన మాణిక్యము.

వానిచెవుల శంఖచక్రాకారము లయిన రెండిత్తడికమ్మలు. మెడలో గవడ తులసిపూసల తావళము. మేన పట్టెపర్థనములు. తలమీఁద తిరుపతివెంకన్న పాదరక్ష. ఆ పైని మొగలియాకుగొడుగు. భుజమున చిటి తాళములు. చేత గుట్టుపు వెంట్రుకలతోఁ గుట్టిన ఓటి కిన్నెర. అతఁ డీవేషముతో ప్రతిదినమును తెలవాఱుజామున కురుంగుడికి వెళ్లి బరువులు దించి ప్రాకారమువెలుపట మంగళకైశికి రాగముతో భగవంతుని గానము చేయుచుండును.

కోవెల తూమునుండి జాలువాఱు ముఠీకినీరు శూద్రుఁడొకఁడీయఁగా నతఁడు కనుల కడ్డుకొని నెత్తిని జల్లుకొని త్రావి ప్రసాదము పంచిపెట్టువఱకు కనిపెట్టియుండును. పిదప శూద్రుఁ డెవఁడేని తనభక్తికి మెచ్చి తాను దెచ్చికొనిన ప్రసాదములో కొంత యిడరాఁగా నతఁడు కిన్నెరజాఁపి దానిపయి నుంపించికొని అతనికి మ్రొక్కి సాపడి తాండవ మొనరించును. పిమ్మట గ్రామపు వెలిదారిని బడి తన పంచమస్వరము వినిపించి కోయిలలచే గూడ ననిపించి తనగుడిసెకు మరలుచుండును. ఇది యతనికి నిత్యవ్రతము.

2

స్వామి తిరునాళ్ల కూళ్లన్నియు కోవెలముందే యుండెను. త్రివర్ణేతరులగు భక్తు లందఱును ప్రాకారము వెలుపటనే మాలదాసరిసంకీర్తన మాలకించుచుండిరి. -

వీదీ? మూఁడు పాదా

మూలు భూదా

న మిచ్చేదా

నంటి వేదీ?

వాకిటి నున్న మాలని గానమునకు వామనస్వామి సొక్కుచుండెనా లేక తన యెట్టెదుటి నభామంటపమునఁ గూరుచుండియున్న వండితుల శాస్త్రార్థ మాలకించుచుండెనా?

చోళేంద్రసింహుడు వీవన పూని కన్ను లఱవెసాడ్చి బాపనసాములకు విసరుచుండెను. పలువురు శిష్యులతో సోమశర్మ సభామంటపమునఁ బ్రవేశించెను. పండితులమీఁద కన్నులచే నిశితబాణముల గుప్పి మహారాజ సన్నిధానమున కేఁగి - 'దేవా! ముందు వాదభిక్షయుఁ బదప యాగభిక్షయు దయ చేయునది' అని యతఁ దనెను.

రా జొకతూరి కను లెత్తి నమస్కరించి 'అయ్యా! వాదము జరగుచున్నది; సభలోనికి దయచేయుఁడు' అనెను. అనిన వెంటనే సోమశర్మ కుడికాలు ముందు పెట్టి వాదమున కుఱివెను.

'భక్తిచే ముక్తి సులభము' అనుప్రసంగ మపుడు నడచుచుండెను.

సోమశర్మ వెంటనే యిటులనెను - 'భక్తిచే ముక్తియే? ముక్తి పప్పా లేక ఉప్పా? భక్తి కల్లు. దానఁ బిచ్చి యెత్తును. కర్మతోఁగూడని భక్తి హేయము. కర్మమార్గమే క్రమమార్గము. ఇదియే శాస్త్రసిద్ధము.'

'కర్మ జఘన్యము. భక్తి ముఖ్యము. దాని కెవరియెడను పక్షపాతము లేదు. అంతరువులు లేవు' అని ఆవలి దెసనుండి ఖండనము వచ్చెను.

'మీవి చిల్లరశాస్త్రములు. మీరు పాషండులు. నూట పదునొకొండులు. కర్మ చండాలురు' అని సోమశర్మ చివాలున రాజుకడకుఁ బరువిడి 'తా మిప్పుడు వాదము వినవలయును' అనెను.

రాజిటు లనెను - 'వామనస్వామి మీ వాదము నాలకించుచుండెనా లేక ఆ గానము నాలకించుచుండెనా?'

అందఱును కిలకిల నవ్విరి. సోమశర్మ అగ్నిశర్మ అయిపోయి - 'ఈ మాలముండ కొడుకులకే యివి రోజులు. వారినే ఇచటఁ బూజింపుఁడు' అని మహారాజును, పండితులను తూలనాడి రుసరుసలాడుచు రివ్వున ప్రాకారము వెలుపటికి వచ్చెను.

సోమశర్మ యెట్టెదుట మాలదాసరి. వాని చుట్టును మాలముఁక. దానిచుట్టును సాతానులగుంపు.

మాలఁడు భగవంతుని పాడిపాడి 'తకర్షుం తకర్షుం తామరసాక్షా' అని తాండవింపఁదొడఁగెను. వాని గండస్థలము లానందాశ్రువులతోఁ దడిని చెక్కిన యింద్రనీల ఫలకములా యనునటు లుండెను. వాని హస్తమునందలి కిన్నెర రామచిలుక వలె వలుకుచుండెను. అతని తాండవముచే గుండులే నీరయిపోవుచుండెను.

కొండంత యీసు సోమశర్మకనుల కెగడట్టెను. 'ఇది యేమంత పాండిత్యమా? వాదమా? విద్యయా? ఈపిచ్చియెగురుట చూచుటల కెంతసభ! పిచ్చుగుంటులవారి పెండ్లికి గంగిరెద్దులవారి గానమంట! చీ చీ చాండాలుండా! నీకే యిచట బ్రహ్మాత్మవము! బయట నేమి గతి? లోపలికి విజయం చేయుము' అని యనెను.

'తకర్షుం తకర్షుం - తామరసాక్షా!'

'నీ తకర్షుం తగులంబడ! ఆవలికి ఛావు!'

మాలదాసరి తాండవమునడుమం గొంచెము తూలెనె. శరీరము స్తంభించెను. చూపు నిలిచెను. కంఠమున గద్గదిక యే ర్పడెను. వెంట్రుకలు నిటారుగా నిలిచెను. అడవి మేతకరిగిన తల్లికి అఱచు లేగవలె దాసరి 'గోవిందా' అని యఱచెను.

ఆ యఱపుతో ఆలయము మాఱుమ్రోగెను, చుట్టునున్న జనులందఱును 'గోవిందా' యని యఱచిరి.

'చీ ఛాండాలుండా! ఆవలికి పో.'

ఆ భేరీధ్వనిలో ఈ సోమశర్మ ఈల వినువారెవరు? సోమశర్మ మఱి చేయునది లేక తిట్టి తిమ్మి చేతికి దొరికన రాలు తీసి రువ్వి, 'తొలగండ! తొలగండ' అని కేకలు వేసెను. జనులు పాయ యిచ్చిరి. మాల లెల్లరును కాకులవలె లేచిపోయిరి.

దాసరి యొకడే తన్నుయుండయి నిలువంబడియుండెను. అతని పెడతలమీద నొకరాయి విసురుగా పడెను. బుస్సున రక్త మెగసెను. దాసరికి తెలివి వచ్చెను. పెడతలగాయమును అఱచేత మూసిపట్టి సాష్టాంగపడి 'అపరాధమును క్షమింపుడు' అని సోమశర్మను వేడికొని మాలదాసరి దూరదూరముగా తొలగిపోయెను.

'ఈయేడుపిందాకనే యేద్యకపోతివా? పూవువలె పోయియుందునే' అని సోమశర్మ వెళ్లిపోయెను. అతని వెనువెనుకనే శిష్యులును కర్మవాదులును వెనుక ముందులు చూచుకొనుచు నిర్గమించిరి.

3

ఆ వెళ్లుట వెళ్లుట సోమశర్మ మధుర వెళ్లెను. వెళ్లిన కొలదినాళ్లకే అతని కలహకంఠ మందఱకును కర్ణజ్వరము కలిగించెను. అతని ధనాశముందు సముద్రమొక చెరువు. శాస్త్రార్థములలో నతని కెటం జూచినను చేటదెబ్బ వినంబడంజొచ్చెను. బండ శిష్యుల డొకడడు తక్క దక్కిన వారందఱును అతనిని విడనాడిరి.

అతడిట్టి కఱపులోగూడ ధైర్యము విడువక, వెలివేయంబడినవారి చుట్టును దిరిగి లఘుప్రాయశ్చిత్తములు పెట్టి వారి పంక్తిని గుడిచి బంగారము గడించెను.

భాస్కరాచార్యులలోఁ దూతీ కోమటియిండ్ల పుణ్యాహములలో దెబ్బలాడి బియ్యము సంపాదించి సంచుల కెత్తెను. గ్రహణములలో జపములు స్నానములు చేసి ఆ పుణ్యమును దొరలకు ధారాదత్తము చేసి ఆర్జించెను. మహిషీదానములకు మేషీదానములకు పాపదానములకు పత్తన మెల్లయు గుత్తకొనియెను. దర్శపోటులమీఁద దర్శపోటులు తినెను. పీలువనినాఁడు చనువుచేసికొని వెళ్లి పిలిపించికొని పితృశేషము తినఁదొడఁగెను. ఇంతటితోఁ బోక వీనియన్నిటిని తలదన్నిన తులాభారదాన మొకటి గైకొనెను.

ఇటులు కూడఁబెట్టిన పప్పుప్పునే బియ్యము లమ్మి నిలువ డబ్బుతోఁగూడ కోమటికి వడ్డి కిచ్చెను. ఇప్పుడు తన్ను బిలుచువారెవరును లేరు! చెడు దానములైపోయెను. రొక్క మిచ్చి యఅకూళ్లు మెక్కవలెను. కావున నతఁడింటికిఁబోవ నమకట్టి మాదిగవాడకు వెళ్లి చెప్పులుకొని నూనె పట్టించి తంగేడాకు తెచ్చుకొనెను. గడ్డము చేయించుకొని వేనీళ్ల యంగడికిఁబోయి వెల యిచ్చి దరువులమీఁద దరువులతో తల యంటించుకొనెను. వంట పూఁటింటి కెప్పటికంటె నెక్కుడుగా పాలు పెరుఁగు నే గూర లంపెను. వక్కలాకులతో అడపము నింపెను. శిష్యుని భుజము మీఁదికి బియ్యపుమూట తయారుచేసెను. ఆలికి రంగురంగుల చీరలు కొనెను. పిదప కోమటియింటికి వెళ్లి అరుఁగుమీఁదఁ గూరుచుండి తాటాకు పట్టుకొని సెట్టిని డబ్బిమ్మనెను. అతఁడు వడ్డితోఁగూడ డబ్బు సోమశర్మముం దిడెను. 'సోమశర్మ ఒకొక్క పద్దే చదివి బియ్యము మొదలగు ద్రవ్యములకు వెలతక్కువ కట్టితివనియు, ఇచ్చిన తిథులింకను లోఁగడి వనియు, అనుకొనిన వడ్డి వేఱు, ఇప్పుడు చెప్పు వడ్డి వేఱనియు అల్లరి చేయఁ దొడఁగెను. కోమటి కాతా తెఱచి బియ్యము లోసగువాని పద్దులును వెలలును చూపెను. తిథులును సోమశర్మ వ్రాలును గనఁబఱిచెను. వడ్డియు వ్రాతఁలో జూపెను. సోమశర్మ 'ఇది యంతయు సృష్టి; బ్రాహ్మణుని ధనము హరించి బాగుపడవు' అనుచు రచ్చకెక్కెను.

సోమశర్మ చెప్పులు కొనుట మొదలుకొని రచ్చకెక్కుట వఱకుఁ గల ప్రయాణ సన్నాహ మంతయు పిల్లిగడ్డమువాఁడు కాకిమీసాలవాఁడు, ఒకఁడు కనిపట్టు చుండెను.

4

పొరుగుూరులకుఁ బోవు బాటసారు లందఱును ఒకరికొకరు తోడుగా సత్రమున గుఱ్ఱపెట్టి నిదిరించుచుండిరి. కాకిమీసాల వాఁడుగూడ తానొకప్రయాణపు సంచిని దెచ్చి తలక్రిందఁబెట్టుకొని నిదిరించెను.

నడిరేయి ఆ కాకిమీసాలవాఁడు ఉలికిపడి లేచి 'అయ్యో! తెల్లారొచ్చింది, లెగరా, లెగూ' అని ప్రక్కవానిని లేపెను. ఆ పిలుపు విని ఒకరి నొకరు లేపుకొనిరి. బాటసారు

లందఱును రెండు మూఁడు గుంపులుగా ముందరివాఁడు నడచిన త్రోవ నడవఁ దొడఁగిరి.

ముందరివాఁడు 'ఇది దారి' యని వారి నందఱును అడవికిఁ బట్టించెను. ముందొక సెలయేఱుండెను. తెరువరు లందఱుండు దిగిన వెంటనే కాకి మీసాలవాఁ డొకయీల వైచెను.

అప్పుడు అఱవేత గీఱలు కనఁబడుపాటి వెలుతురు రాఁదొడఁగెను. బాటసారుల ముందు పెద్దయెలుఁగుతో అలుఁ గొకటి పడెను. బిఱ్ఱబిఱ్ఱమును మ్రోతలతో ఒడిసెలల నుండి రాలు పడఁ దొడఁగెను. పథికు లందఱును తిరుగుడు పడిపోయిరి. ఇంతలో బేతాళురవలె దొంగలు రాహువులవంటి ఆయుధములతో వారినందఱును చుట్ట వయిచిరి. పాంథులు విఱగఁ ద్రొక్కుకొనిరి. కొందఱు తమకడ నున్నద్రవ్యమును రుప్పలలోఁ బాఱవయిచిరి. దొంగలు దుడ్డులతో మోఁదిరి. పట్టుకొనిన పయిబట్టలు చింపుకొని కొందఱు పాఱిపోయిరి. కొందఱు - 'నాయనలారా! ఇది దేవతార్చన సజ్జ. దీనిని దాఁకకుఁడు. ఇది పోవుచో మాకు పస్తు' అని విప్పిచూపి దానికిఁ గట్టిన వలువల నిచ్చి వేసిరి. కొందఱు 'మీ రెడముగా నుండుఁడు. అఁడువారి నంటకుఁడు మాగుంపులో నున్న దెల్లయు నిప్పింతము' అని నిలువు దోఁపిచ్చి వెళ్లిపోయిరి.

దొంగలు కొందఱును చాటునకుఁ గొంపోయి శోధించిరి. పొదలలోఁ దూఱినవారిని ఈఁటెలతోఁ బొడిచి వెలికి లాగిరి. సిగలు విప్పి చూచిరి. చెప్పులయట్టలను దబ్బనములతో గ్రుచ్చి పరిశోధించిరి.

కాకిమీసాలవాఁడు వెదకివెదకి వేసారి తుదకు సోమశర్మను పట్టుకొనెను. సోమశర్మ శిష్యుని విడిచి పరుగిడఁ దొడఁగెను. కాకిమీసాలవాఁడు వెంబడించి సోమశర్మ కాలికొంకులకు వంకరకత్తి తగిలించి గుంజెను. కొంకులు తెగి సోమశర్మ కూలఁబడెను. కాకిమీసాలవాఁడు సోమశర్మ దోవతి లాగి మొలలోని వరహాల జోలెను విప్పుకొని అంటుపోఁగులవఱకును చెవులు చిటుక్కునఁ గోసికొనెను. నోటిశని యూరకుండక సోమశర్మ 'ఓరి దొంగముండకొడుకా! నీది మా పొరుగురేలే; ఈ డబ్బు నీకుఁ దక్కినపుడు చూచెదనులే' అనెను. పాఱిపోవుచున్న కాకిమీసాలవాఁడు వెనుదిరిగి సోమశర్మను సున్నములోని కెముక మిగులనీయక నలుఁగఁబొడిచెను. ఇంతలో వెనుకనుండి వచ్చు బాటసారుల అలికిడి ఆయెను. కాకిమీసాలవాఁడును మిగిలిన దొంగలును చీకటితో పాటు మాయమయిపోయిరి.

వెనుక బాటసారుల గుంపులో వచ్చుచున్న సోమశర్మ బావమఱుది పరువెత్తుకొని వచ్చి చూచి వగచి చీవాట్లు పెట్టి కావడి దించి సోమశర్మను మోసికొనిపోఁ దొడఁగెను. సోమశర్మకు స్పృహ తప్పెను. అతని బావమఱుదికి దప్పి పుట్టెను. అంతలో కురుంగుడి దాపున నొకయేఱును పెద్దమఱ్ఱియుఁగానిపించెను. సోమశర్మను మఱ్ఱిక్రింద దింపి అతని బావమఱుది నీరు త్రావఁబోయెను.

మఱ్ఱిచలువచే సోమశర్మకు తెలివి వచ్చెను. కనులెత్తి చూచెను. పెద్దమఱ్ఱి. కురుంగుడి దేవళము నుండి ఘంటాధ్వని వినఁబడెను. మాలదాసరి గుఱుతువచ్చెను. పిమ్మట నొప్పి హెచ్చెను, మగత గ్రమ్మెను. చావుతెలివి పుట్టుకొని వచ్చెను. ఆ తెలివిలో కాకిమీసాలవాని చెంబు తలయు, పిల్లి గడ్డమును, ప్రత్తికాయ గ్రుడ్లును, కొంకికత్తియు లోనగు ఘోరాకారము కనులకుఁ గట్టినటు లాయెను. అతఁడు ప్రాణములు వదలెను.

5

చచ్చినవారి ముచ్చటలు చచ్చినవారికే తెలియవలె. అయినను బ్రతికియున్నవారు ఆముచ్చటలు తెలిపిపోయిరి. తెలుపుచున్నారు, తెలువఁగలరు.

చచ్చినవారికి మూఁడుదారులు - 1. వెలుతురు దారి, 2. పొగదారి, 3. చీకటి దారి.

జ్ఞానికి దారి లేదు. 'సున్న సున్నాం గలిసెను' అని శరీరము పోవఁగనే అతఁడు బ్రహ్మమున లయమగును.

వెలుతురు దారి -

భరతఖండము నందడవులలో బ్రహ్మోపాసన చేసినవారి కిది దారి. ఈ చచ్చినవారిని మాస - సంవత్సర - అగ్ని - వాయు - ఆదిత్య - చంద్ర - విద్యుత్ - వరుణ - ఇంద్ర - ప్రజాపతులను దేవతలు క్రమముగా నొకరితరువాత నింకొకరు బ్రహ్మలోకమునకుఁ గొంపోవుదురు. అచటివారి యిష్టమే యిష్టం. పొగదారి - యజ్ఞము చేసినవారికిని, యుద్ధమునఁ జచ్చినవారికిని ఇది దారి. ఇటఁ గులభేదము లేదు. కృష్ణరాయలతో పోరి చచ్చిన తురకలు స్వర్గమున కేఁగి కల్పవృక్షముల కల్లులోట్టెలు దింపి త్రావిరఁట. సనకాదుల బొట్లు నాకిరఁట. ఆకాశగంగలో ఇసుకదిన్నెలమీఁద సప్తఋషు లర్చించుచున్న ఇసుకలింగములను ముచ్చెలకాళ్లతోఁ ద్రొక్కిరఁట. రంభాదు లెక్కడఁ గానఁ బడిన నక్కడ ఒత్తి కౌఁగిలించిరఁట.

ఈ పొగదారినిఁబడి స్వర్గము చేరినవారు పుణ్యమునంతయు ఖర్చు పెట్టుకొని మరల నీ లోకమునకే రవాణా యగుదురు.

చీకటిదారి -

పావులకిది దారి. ఈ దారిని బడినవారు నరకపట్నము చేరుదురు. నరకము కలదా లేదా యని యొకని నడుగఁ బనిలేదు. పాడుపని చేయఁగనే యది కనఁబడును. పాడుపనికిఁ మనస్సే ప్రమాణము.

ఈ చీకటిదారిలో నొకపుంత కలదు. ఈ పుంత కావల కంతలేదు. ధియా సఫిస్తులకును స్ఫిరిటిస్తులకును భూతమంత్రము లవారికిని ఈపుంత కొట్టిన పిండి. ఈ పుంతలో దయ్యములు, తురకదయ్యములు, బర్మాదయ్యములు, తెల్లదయ్యములు, బ్రహ్మరాక్షసులు నివసించును.

ఈ దయ్యములను అన్ని దేశములవారును అంగీకరించిరి. ఎవఁ డేభావముతోఁ జచ్చునో వాఁ డాభావముతోఁ బుట్టునని గీతాచార్యు లనిరి. సోమశర్మ కాకిమీసాలవానిని కనులకుఁ గట్టుకొని చచ్చి, వచ్చి, ఈపుంతలోఁబడి బొమ్మరాకాసియయి, ఆ మట్టిమీఁద మకాము చేసియుండెను. బ్రతికిన నాలుగునాళ్లును అతనికి జగడములతోడను, సంపాదనముతోడనే సరిపోయెను. ఇప్పుడు తీతీక గనుక నాలుగుపుంజీల ఆఁడుదయ్యముల వలచి వలపించి గార్హస్థ్యము గావింపఁదొడఁగెను.

6

మాలగూడెము మాఱు మ్రోఁగునటులు భజన చేసి దాసరి నిదిరించెను. రెండవజామున పిల్లియొకటి గుడిసెలోఁ దూతీ కోడిని బట్టఁబోయెను. కోడి కాక్మార్కోక్ యనెను. కోళ్లన్నియు సామగానము చేసెను.

దాసరి లేచి నింగివంకఁ జూచెను. గాఢాంధకారము వేగుజామాయెననుకొని అతఁడు గుడికి బయలుదేఱెను.

నింగి మబ్బులచేఁ నిండియుండెను. చీకటి ఓ యనిన కో అనుచుండెను. దట్టమగు నడవిలో మరులు మాతంగి త్రొక్కెనేమో అతఁడు తప్పుదారిని బడెను. పొద లన్నియుఁ దిరిగెను. చిగిరింతలచేఁ గప్పఁబడిన పాడు నూతులలోఁ బడి యెట్టెటులో ఒడ్డునకుఁ బ్రాఁకెను అవురుదుబ్బుల చేలు అన్నియుఁ దిరిగెను. ముండ్లు లాగుకొనుచు, పల్లెరుకాయలఁ దుడుచుకొనుచు, పూచికలఁ బీఁకుకొనుచుఁ బోయిపోయి తుద కతఁ డు మట్టి కడకుఁ బోవుదారిని జూచి దొరకె దొరకెనని ఆ దారిని బడెను.

క్రోలి పాఱవయించిన కొబ్బరి బొండ్ములవలె పుట్టెలు పడియుండెను. పచ్చితోళ్లు ఈఁగలు ముసరఁగా కంబళ్లవలె కంపల వ్రేలాడుచుండెను. చీకటి కుప్పలవలె వెంఁట్రుకలు అచట నచట గుట్టలుగాఁ బడి యుండెను. ముందుముందులకుఁ బోవఁగా కుక్కలును,

నక్కలును క్రుళ్లిన ప్రేవులకు పెనుఁగులాడుచుండెను. దాసరి అది యొక మాదిగగూడె మనుకొనెను. ముందరికి నడచెను.

కుక్కలు ముంగాళ్లమీఁద లేచి చెట్టుమీఁదికి దొంగ చూపులు చూచుచు ఎముకలు నోటఁ గఱచుకొని పరుగెత్తుచుండెను. మాంసఖండములు తన్నుకొని పోవు గ్రద్దలు కొమ్ములు తగిలి అఱచుచుండెను. క్రోతులు అరచేతి వ్రేటుదిని రొండిని చేతు లిడికొని అంగలార్చు చుండెను. ఇవి యిటులుండఁగా పెద్దమంట కనఁబడి వెంటనే మాయమాయెను.

‘ఎవఁడో ఈ చెట్టుమీఁద నున్నాఁడు. ఇది కట్టెలుకొట్టుకొను వేళయా కాదు. కావున మీఁదు మానవుఁడు కాఁడు. నీచుకంపు కొట్టుచున్నది. ఏమిటిరాయిది?’ అని దాసరి పరికించెను.

‘నిన్ను చూచితిని లే’ అను మాట వినఁబడెను. పెద్దమంట మండెను. వెంటనే చిమ్మచీకటి యాయెను. దాసరిముందు ధమ్మని చప్పుడాయెను. ముందు కొండయెత్తు వాఁడు, కండకన్నులవాఁడు, కుండమోఁకాళ్లవాఁడు, నూతిబొడ్డువాఁడు, శవపుగోఁచి వాఁడు, చెంబుతలవాఁడు, తేనెతుట్టె గడ్డమువాఁడు, బూరగాలివాఁడు, కాకిమీసాల వాఁడు!

దాసరి దేవునిఁ దలఁచెను. బ్రహ్మరాక్షసుఁ డొకతాపు తన్నెను. దాసరి దుడ్డుకట్టతో నొకపెట్టుపెట్టెను.

ఈ చప్పుడు విని లేచి ఆఁడుదయ్యములు మూతులు సాఁచి కొమ్మలచివరఁ గూరుచుండెను. బొమ్మరాకాసి దుడ్డుకట్ట విఱచి దాసరి డొక్కలో నొక గ్రుద్దు గ్రుద్దెను. దాసరి తప్పించుకొని ఒకపోటు పొడిచెను. బాఁపనదయ్యము మాలని ముక్కు పీఁకఁ జూచెను. దాసరి పిడికిలిపోటు లే కోటగా తిరిగెను. బేతాళుఁడు ప్రేవుచబుకు జూడించెను. మూలఁడు దానిని లాగుకొనెను. దయ్యము ముందరి కొఱగెను. ఆఁడుదయ్యము లయ్యయ్యో యని యఱచెను. మూలఁ డొక తన్ను తన్ని తప్పించుకొని పాఠిపోఁజూచెను.

‘ముండకూఁతులారా! కుండెఁడు బండెఁడు తిని కూరుచుందురా? మీఁదు తప్పించుకొని పోచున్నాఁడు. రారేమే’ అని తిట్టుచు బొమ్మరాకాసి దాసరిచుట్టు తిరుగఁ దొడఁగెను.

‘అడుగనిదే అమ్మయు పెట్టదు’ అని పేఁడనీళ్లు చల్లుకొనుచు పెద్దభార్య సోమిదమ్మ దిగెను. ‘పిలువని పేరంటమునకు పోరా దని కూర్చుంటి’నని చిన్నభార్య లంబాడీదయ్యము హానిలి కాఁబోలు ఎముకకత్తితో, ప్రేవుల త్రాళ్లతో దిగెను. ‘మీరే కాఁబోలు మహాప్రియురాండ్రు’ అని బాడించుకొనుచు వెంట్రుకలచీపురుతో నొకతె, నరముల యొడ్డాణముతో నొకతె, కంకాళపు కట్టతో నొకతె గబగబదిగిరి.

మగవానిని పట్టుకొనుటకు ఆండుదయ్యములు చాల నేర్పరులు. చిన్నదయ్యము నరమొకటి దాసరిమీఁదికి విసరెను. మిగిలిన వారు లాగిరి. బ్రహ్మరాక్షసుఁడు కట్టఁ దొడఁగెను. దాసరి కాళ్లతోఁ ద్రొక్కుచు ఎగురుచు మోఁచేతులతోఁ బొడుచుచు పెనుఁగు లాడుచుండఁగా లాగుకొని పోయి బాపనదయ్యము వానిని మఱ్ఱికిఁ గట్టివయిచెను.

7

‘ఓసి సోమీ! కత్తియు కుండయు తే. దొమ్మరనాగీ! పిడకలదాలి పెట్టు. లంబాడీహసిలీ! నీవు పోయి పైని పడుకో’ అని పురమాయించి బొమ్మరాకాసి దాసరిని జూచి బుసకొట్టి, ‘ఒరే! నాచెమట దీసిన నిన్నూరక చంపుదు ననుకొంటివా? నీ మెడ సగముకోసి వేఁడివేఁడి నెత్తురు త్రాగుదును. అదిగో అటు చూడు. ఆ తాటితోపున పుట్టెల లొట్టెలు! ఆ కల్లు త్రాగుచు పండఁగాల్చిన నీమాంసఖండములు వీ రంద టందీయఁ గా నంచుకొందును’ అనెను.

ఆండుదయ్యము లన్నియు తమతమ పనులకు వెళ్లెను. దాసరి యిటు లనెను : ‘అయ్యా! వేగిరపడవలదు. నేను మీకంచములోని ముద్దను. నా కీ మేనిమీఁద అంతగా త్రాంతి లేదు. ఇది పోవుటే మేలు. ఏలందురా, నీచజన్మముతో నొకప్రాణికి భుక్తి యిడుట ముక్తి కాదా?

ఏమీ? అంత స్వచ్ఛందశరీరుండవా? అగుచో ఇంత పెనఁగితి వేల?

ఊరక చంపనిచ్చుట పాతక మనరా? కాన పెనఁగితిని. దీనికి కినుక వలదు.

ఏమీ పెద్దమాట లాడుచుంటివే! ఊఁ చెప్పు!

అయ్యా, నేనేమి చెప్పఁగలను? అయినను ఒక హితవాడెదను. ప్రాణభీతిచేఁ గాదు. మాధ్యస్థ్యమునకు మాట లాడుచుంటిని. అయ్యా! నీవు నక్కవా, పులివా? దేవయోనివే. మీకు మాకంటె పాటవమా యెక్కువ, తెలివియా యెక్కువ. ఇట్టి మీకు భక్ష్యాభక్త్య వివేకము లేకునికి పాడియా? ఈ నాశరీరము రుచియా శుచియా? ఇదియు హింసైకలభ్యము. హింసవలన యమబాధ మీకును తప్పదే. మీకు దేవతలు సోదరులుకదా! మీరు వారిచే బాధింపఁబడుట కేమి కారణము? తామసాహారము కాదా? దేవతలకు అమృత మాహారము. అది సాత్త్వికము. దాన వారు మీకంటె పెక్కేండ్లు జీవింతురు. ఇది యంతయు విచారించి మీకు రుచించినటులు చేయుఁడు.

అట్టే చంపకు. మాకు రాని చదువులా? సరికాని, మాకు దేవతలు సోదరులని నీవే యంటివి. అగ్ని తినని వస్తువున్నదా? ఇంకఁ జాలు. ఇది మాకు వృద్ధానుచారములే. చదువులు చాలఁ జదివితీవి. చదువులతో ఆకలి యెవఁడు తీర్చుకొనఁగలఁడు?

చదువులలో వాదించి నా మెచ్చు గొనలేవుగాని నాయాకలి తీర్చి యీ చదివినకూర
మంచి రుచిగా నున్నదని మాత్రము మెచ్చుకొనఁగలవు.

‘అయ్యా! నీవు సర్వజ్ఞుడవు. నాకోసమాలురావు. నాపొరపాటు లన్నియు మన్నించి
నా ప్రార్థన మొకటి వినవలయును. కురుంగుడి దేవరను గొలుచుట నాకు నిత్యవ్రతము.
నేవ అయినపిదప ఈ దేహము తమది.’

బాపనదయ్యము కొంచెము నవ్వి దాసరి చెక్కిలిగొట్టి యిటులనెను; ‘బలే మోసగాఁ
డవురా! దారులు కొట్టి కొట్టి నిన్న కాదా దాసరి వైతివి. మంచిది కాని, నీవే చెప్పు -
నోటిముద్ద నెవఁడు జాఱవిడుచును? తప్పించుకొని శరీరము నెవఁడిచ్చును? నేను
వదలమియు నీవుపోమియు నిక్కము. ఎందుల కిఁక రచ్చ? చావునకు సిద్ధపడు!’

‘నారాయణనారాయణ’ యని చెవులు మూసికొని దాసరి కన్ను లింతలు చేసికొని
ఏకాగ్రదృష్టితో నిటు లని యెను : ‘నేను మరల రానిచో వామనస్వామిమీఁద ఒట్టు.’

తీవ్రమగు ఈ పలుకుబడి బొమ్మరాకాసిని కదిలించివయిచెను. కురుంగుడియు
వామనస్వామియు మాలదాసరియు అంతయు గురుతు దగిలెను. వెంటనే బంధము
విప్పెను. దాసరి నమస్కరించి వెళ్లిపోయెను.

పిదప పెద్దభార్య మొదలుకొని చిన్న భార్యవఱకునుగల రాణివాస మంతయు
వచ్చి ముక్కుమీఁద వ్రేలు వేసి కొనెను. వారందఱు గలిసి బండబూతులు తిట్టిరి; ఎడపెడ
తన్నిరి. ‘చేఁజిక్కినవానిని జాఱవిడిచిన దద్దమ్మవు. ఇఁక నీఛావు నీవుఛావు’ మని తిట్టి
పెదాకులీయకయే గుడిసెమీఁద దెఁబ్బ కొట్టి లేచిపోయిరి.

సోమి యింత సులువుగా లేచిపోయినందులకు వానికి సంతసము కలిగెనుగాని
హాసిలికొఱకు కంట తడిపెట్టెను. పిమ్మట చెట్టుమీఁది కెగిరి యిఱుకుకొమ్మలలోఁ
గూరుచుండి యేదియో యాలోచించుచుండెను. భార్య లందఱును లేచిపోవుటచే నతనికి
వైరాగ్యము కలిగియుండవచ్చును.

9

‘వామనస్వామీ! నేను నీ గుఱ్ఱమను, నేను నీకేనుఁగను’ అని యనుకొనుచు
దాసరి నిండువేగముతో కురుంగుడికి పరువిడెను.

నేఁడు వానిపాట ముక్తి బాట. వాని పెదవుల మీఁది మందహాసము భగవంతుని
చిద్విలాసము. వానికన్నులు ముక్తికి తెన్నులు. వాని మోము దేవుని గీము. నేఁటి
తాండవమున వాని మేను బంతి. వాని యడుగులు తాళములు. దాసరియే నాఁడు
భజించెను. వామనుడే వినెను. దాసరియే నాఁడు తాండవించెను. వామనుడే చూచెను.

వామనుని విడిచి దాసరి వెనుదిరిగెను. వాని మోము మధుకలశము. అతడు పొరలుదండము లొసరించి లేచెను. శిఖరము కానిపించునంతవఱకు వెనుక నడకతో మ్రొక్కుచు నడచెను. పిదప మనోదేవాలయమననే వామనుని గొలుచుచుఁ బరుగెత్తెను. బాపనదయ్యము వెణ్ణిచూపులు చూచుచుండఁగా దాసరి మఱ్ఱి క్రిందికిఁ జనెను.

ఆ మందుటెండలో తన బట్టతల చట్రాతివలెఁ గానిపింపఁగా బ్రహ్మరాక్షసుఁడు చెట్టుదిగి దాసరి ముందరికినడచెను. దాసరి కౌగిలించుకొని 'మహానుభావా! నా వ్రతము పూర్తి చేయించితివి. నీ చెఱఁబాపి నన్ను ముక్తిచెఱలోఁ బెట్టితివి. ఎన్నాళ్ల యాఁకలియో పాపము, పారణచేయుము' అని యనెను.

రాకాసి కన్నులు బాప్పుములచే గాజులాయెను. కౌగిలి వదిలించుకొని మాలనిచుట్టు ప్రదక్షిణ మొనరించెను. నొసలు పాదములంట వ్రాలెను. పర్యాయముగా పాదములు నెత్తిని దాల్చి లేచి, 'అయ్యా, అతి దారుణమగు ఈ ప్రతిజ్ఞ నీకుఁగాక యొరులకుఁ జెల్లదు' అని స్తుతించుండఁగా దాసరి యిటులనెను! 'అయ్యా! బాస నమ్మి, యాఁకట మాఁడియు, నోటి ముందు ముద్దను జార్చుకొనువానిని నే నెన్నఁడును కని విని యుండలేదు. గొప్పఁదనము నీదా నాదా? బాసల కేమి? నోరికొలఁది చేయ నగును. అయ్యా, చాల దడవాయె నన్నిఁకఁ దినుము!'

ఇఁక నటు లనవలదు. నరమాంసము చేతనే ఈ బొజ్జ పెరిఁగెను. నీచెలిమితో నా చక్రము తిరిగెను. మీ వంటి భక్తులు మావంటి పాతకులను తరింపఁజేయనిచో మాకు గతి యేమి? వానకు సముద్రమయినను ఎడారియయినను ఒకటియే కదా!

అయ్యా! బాసచొప్పున ఈశరీరము తమదే. నే నీయననుట లేదు ఈశ్వరుడే సాక్షి.

వలదు వలదు. నా శరీరము నీవు గొనవలయును. అయ్యా! నేను ఘంటాకర్ణునికంటె తుంటరినా? శ్రీకృష్ణుఁ డతనికి శ్రేయ మిడలేదా? భక్తుఁడు భగవంతుని కంటె మేలు చేయు గందురు. అట్టి మేలు నాకు చేయరాదా? ఒకనికి మేలు చేయుట భగవత్పూజ కాదా?

అయ్యబాబో! అంతపని నా తరమా నా బాబు తరమా?

ఆహా! నీ తరమే. అని ఆ బొమ్మరాకాసి దాసరి పెడతలఁబట్టి చూపి, 'నాయనా! నిన్నిచ్చుట రాతఁ గొట్టితిని' అని చెప్పుచుండఁగా దాసరి 'భగవంతుఁడు నా పాపమున కారీతిగా సుంకము గొనెనే కాని వేఱుకాదు.' అని యనఁగా తెల్లఁబోయి తెలివి దెచ్చుకొని బాపనదయ్యము 'మహాత్ముఁడా! పిదప నేను దొంగచే తన్నులు తిని వారిరూపే

తలచుచు చచ్చి యిటులయితిని. బాటసారులను పలువురను ఈ పొట్టఁ బెట్టుకొంటిని. పూర్వజన్మమున బ్రాహ్మణుఁడను. దయనీయుఁడను నేఁడు నీ పాడిన వామనస్తుతిఫలమును ధార పోయుము. ఇఁక ఈ నా దేహము తన యిల్లు చేరును.

అమ్మా! ఏమో యనుకొంటిని. ఈ శరీరమునకు బదులు నేఁటి పాటఫలము కాదుసరికదా ఒక త్రుటిఫలమేని యీఁజాలను. ఈ శరీరము లెన్నివచ్చెను, ఎన్నిపోయెను? ఇది బుడగ. సరికాని, కప్పుర మిచ్చి ఉప్పు గొనుమందువా?

ఔరారా! సగమేని యిమ్ము! మీను త్రాగినచో సముద్రమునకుః గొఱతయా?

అయ్యా! నీకును నాకును జరిగిన బాసయేమి? ఇప్పుడు నీ యడుగున దేమి? ఈ పాతాళప్రశ్నము లేల? బావి త్రవ్వఁగా బేతాళములు బయలుదేఱినవఁట! పాపము! ప్రొద్దు పోయెను. ఇఁక నన్నుఁ దినుము! ఓయమ్మలారా! కుండ తెండు! కత్తి తెండు! దాలియేదీ? వీరేరీ? ఎవరును లేరే! పోనిండు! నేనే తెచ్చెదను! ఏడ నున్నవో కొంచెము తెలుపుడు.

‘ఆ సంసారము శాంతించెను. అయ్యా! భక్తులకు దయ వలదా? లోకానుగ్రహముచే రామాసుజ లొజ్జ యాన నుజ్జగించి రంగని గోపుర మెక్కి చరమార్థమును చాటలేదా? నీవు లోఁగడఁ జెప్పినటులు కలుషము కాని కాయమునఁగాని కల్యాణము కలుగదు. కావున ఈ పాడు రూపుడిపి నన్ను కృతార్థుని జేయుము. నీ పాటఫలములో పాతికపాలేని ఇమ్ము.’

అమ్మా, ఎంతాశ?

పోనీ తుది చరణపు ఫలమేనిచాలు. ఇదియు ఈయనిచో ఇఁకలేచుట సున్న అని ఆ బొమ్మరాకాసి దాసరి పాదములను గట్టిగా లంకించుకొనెను.

అయ్యా! నేను దీని ఫలమెఱుఁగను. పరమేశ్వరుని ముఖోల్లాసమే ఫలము. అదియుఁ గాక ఆజ్ఞకుఁగాని అభ్యనుజ్ఞకుఁగాని ఫలపరిగణనము ప్రపన్నుని కేడది? మఱియొకటి. ఫలము బంధమునకు ఇక్క ఫల మింత యనియు అంత యనియు లెక్కవేసి దానిలో ఇంత గొమ్మనుటకు వెఱపు గలుగదా? భగవంతుఁడే మీకు ఏలిక. ఊఱిడిలుఁడు.

ఈమాటలు దాసరినోట నుండఁగనే దయ్యము తల మీఁద పిలకయు, భుజమున జందెములును, మేన బ్రహ్మవర్చసమును పుట్టుకొని వచ్చెను. పొగనుండి నిప్పువలె రాక్షసదేహము నుండి సోమశర్మ వెలువడెను.